



कालिका गाउँपालिका

स्थानीय राजपत्र

खण्ड: २ संख्या: ७ मिति: २०७५/०४/१५

भाग-२
कालिका गाउँपालिका

साधारण निर्माण जन्यसामग्री (ढुंगा, गिट्टी, माटो, बालुवा) संकलन, उत्खनन्, प्रशोधन, ओसार प्रसार र बिक्री वितरण सम्बन्धी कार्यविधि, २०७५

प्रस्तावना :

भुकम्प पछिको निजि आवास पुनःनिर्माण तथा सार्वजनिक संरचनाहरू पुनर्स्थापना लगायत विकास निर्माण कार्यका लागि आवश्यक निजि हकभोगको जग्गामा रहेको सामान्य निर्माणमुखी ढुंगा, रोडा, बालुवा लगायतका पदार्थको अत्याधिक अभाव रहेकोले कालिका गाउँपालिका भित्रका निजी भोग चलनको जग्गा जमिनवाट ढुंगा, रोडा बालुवा, माटो संकलन तथा बिक्री वितरण गर्नका लागि सिफारिस/अनुमति प्रदान गरिनुपर्ने व्यापक जनगुनासोलाई मध्यनजर गर्दै त्यस्ता साधारण निर्माणमुखी पदार्थहरूको अभाव हुन नदिई तत्काल भुकम्प पिडितहरूलाई सहज आपूर्ति गर्न, निषेधित क्षेत्रवाट नदीजन्य र खानीजन्य पदार्थ चोरी उत्खनन् तथा निकासीलाई निरुत्साहित गर्न साथै बिक्री वितरण र निकासी अनुगमन तथा नियमन गरी त्यस्ता पदार्थको संकलन, उत्खनन्, सहज आपूर्ति गरी पुनःनिर्माणमा व्याप्त अभावमा कमी ल्याउन आवश्यक व्यवस्थापन गर्न जरुरी भएकोले नेपालको संविधान बमोजिमको कार्य गर्ने गरि स्थानीय सरकार सञ्चालन ऐन २०७४ को दफा १०२ ले दिएको अधिकार प्रयोग गरि गाउँपालिकाको कार्यपालिका बैठकवाट यो “साधारण निर्माण जन्य सामग्री (ढुंगा, गिट्टी, माटो, बालुवा) संकलन, उत्खनन्, ओसार प्रसार र बिक्री वितरण सम्बन्धी कार्यविधि, २०७५” जारी गरिएको छ।

परिच्छेद-१

प्रारम्भिक

१. संक्षिप्त नाम र प्रारम्भ :

(क) यो कार्यविधिको नाम “साधारण निर्माण जन्यसामग्री (ढुंगा, गिट्टी, माटो, बालुवा) संकलन, उत्खनन्, ओसार प्रसार र बिक्री वितरण सम्बन्धी कार्यविधि, २०७५” रहेको छ।

(ख) यो कार्यविधि तुरुन्त प्रारम्भ हुनेछ।

२. परिभाषा : विषय वा प्रसङ्गले अर्को अर्थ नलागेमा यस कार्यविधिमा

(क) “ऐन” भन्नाले स्थानीय सरकार संचालन ऐन, २०७४ लाई बुझाउने छ।

(ख) “कार्यविधि” भन्नाले “साधारण निर्माण जन्य सामग्री (ढुंगा, गिट्टी, बालुवा, माटो) संकलन, उत्खनन्, ओसारप्रसार तथा बिक्री वितरण सम्बन्धी कार्यविधि २०७५” जनाउनेछ।

- (ग) “मन्त्रालय” भन्नाले संघीय मामिला तथा सामान्य प्रशासन मन्त्रालयलाई जनाउनेछ ।
(घ) “अनुगमन समिति” भन्नाले यस कार्यविधिको दफा १२ अनुसार गठित अनुगमन तथा समन्वय समितिलाई जनाउनेछ ।
(ङ) “ढुङ्गा र माटो जन्य पदार्थ” भन्नाले उत्खनन् गर्न अस्थाई अनुमति भएको निजि स्वामित्वमा रहेको जग्गा जमिनबाट संकलन र उत्खनन् गर्दा निस्कने रोडा, ढुङ्गा, बालुवा, मिस्कट, पांगो र माटो समेतलाई जनाउनेछ ।
(च) “खानी विकास समिति” भन्नाले यस कार्यविधिको दफा ७ अनुसार गठित सिफारिस समितिलाई जनाउनेछ ।
(छ) “निर्माण जन्य पदार्थ” भन्नाले निजि स्वामित्वमा रहेको जग्गाबाट उत्खनन् गरिएको ढुङ्गा, गिट्टी, बालुवा र माटो जन्य पदार्थलाई जनाउनेछ ।
(ज) “वातावरणीय अध्ययन” भन्नाले खानी सञ्चालन, ढुंगा, गिट्टी, बालुवा, माटो उत्खननको कारणबाट नजिकका सुमदाय, जलश्रोत, भौतिक पूर्वाधारहरूमा पर्ने प्रभावहरूको सामान्य लेखाजोखालाई बुझाउने छ ।

३. कार्यविधिको उद्देश्य :

- (१) निजि जग्गा जमिनबाट उत्खनन् संकलन, प्रशोधन तथा बिक्री वितरण हुने ढुङ्गा, बालुवा र माटो जन्य पदार्थको अत्याधिक दोहन रोकी सहज आपूर्तिका साथै तत्कालिन व्यवस्थापनको प्रबन्ध मिलाउने ।
(२) निजि जग्गा जमिनबाट उत्खनन् तथा संकलन हुने ढुङ्गा, बालुवा र माटोजन्य पदार्थको प्रभावकारी उपयोग र व्यवस्थापन गरी भुकम्प पछिको पुनःनिर्माणका लागि आवश्यक साधारण निर्माणमुखी पदार्थहरूको आपूर्तिमा बिद्यमान अभाव र महंगीलाई व्यवस्थापन गर्ने ।
(३) सार्वजनिक निर्माण कार्यका लागि आवश्यक पर्ने बालुवा, ढुङ्गा र माटोजन्य पदार्थको अभाव हुन नदिने ।
(४) बालुवा, रोडा, ढुङ्गा र माटोजन्य पदार्थको प्रयोग वापत संकलित रकमबाट विकास निर्माणका लागि श्रोत व्यवस्थापन गर्ने ।
(५) निजि हकभोगको जग्गामा भौतिक वा संरचनात्मक जोखिम उत्पन्न हुन सक्ने स्थानहरूको पहिचान गरी भविष्यमा सम्भावित प्रकोप तथा जोखिमलाई कम गर्ने ।
(६) अनावश्यक रूपमा जम्मा भईरहेको बालुवा वा ढुंगा वा अनुत्पादनशील निजि जग्गा जमिनलाई खेतियोग्य बनाउने क्रममा ढुङ्गा तथा माटोजन्य पदार्थ हटाइ उर्वर खेतियोग्य भूमिको तयारी गर्ने ।
(७) प्राप्त शुल्कबाट स्थानीय तहको वातावरण व्यवस्थापन सहजीकरण गर्ने ।

४. संकलन तथा उत्खनन्को लागि निर्धारित क्षेत्र

- सामान्य निर्माणमुखी ढुङ्गा, बालुवा र माटोजन्य पदार्थ देहाय बमोजिमको क्षेत्रबाट मात्र तोकिए बमोजिमको प्रक्रिया पूरा गरी संकलन, उत्खनन् र प्रशोधनका लागि हाललाई अस्थायी ईजाजत प्रदान गरिनेछ ।
(क) निजि हकभोगको जग्गामा रहेको बालुवा, गिट्टी, ढुङ्गा र माटो जन्य पदार्थ संकलन उत्खनन् र बिक्री वितरण गर्न वातावरणीय अध्ययनले जोखिम नरहेको देखिएका आधारमा गाउँ कार्यपालिकाले स्विकृत गरेका स्थानहरू ।
(ख) निजि हकभोगको जग्गामा रहेको बालुवा, ढुङ्गा र माटो जन्य पदार्थ थुप्रै गरी सो को कारणले बस्ती तथा भौतिक संरचनामा जोखिम उत्पन्न हुन सक्ने अवस्था सृजना भै त्यस्ता पदार्थ हटाउनु परेको अवस्थामा नियमानुसार तोकिएको स्थलहरू ।
(ग) निजि हकभोगको जग्गामा रहेको गिट्टी, बालुवा, ढुङ्गा र माटो जन्य पदार्थ उत्खनन् गरी बालुवा, ढुङ्गा र माटोजन्य पदार्थ निकाल्न सम्बन्धित निकायबाट निर्णय भै अनुमति प्रदान गरिएको क्षेत्र ।
(घ) विभिन्न प्रकृतिका भौतिक संरचनाहरू निर्माण र निजि जमिनलाई खेतियोग्य बनाउने क्रममा ढुङ्गा तथा माटोजन्य पदार्थ हटाउनु पर्दा सम्बन्धित निकायबाट तोकिएको क्षेत्र ।

परिच्छेद २

संकलन तथा उत्खनन् सम्बन्धी व्यवस्था

५. निजि जग्गाबाट रोडा ढुङ्गा, बालुवा र माटोजन्य पदार्थको संकलन र उत्खनन् विधि :

- (क) निजि जग्गाबाट ढुङ्गा, बालुवा र माटोजन्य पदार्थको संकलन, उत्खनन् सम्बन्धी कार्ययोजना सम्बन्धित स्थानीय तहले तयार गरी सोही बमोजिम कार्यान्वयन गर्नु पर्नेछ ।

- (ख) सम्बन्धित स्थानीय तहले ढुङ्गा, बालुवा र माटोजन्य पदार्थको उत्खनन तथा संकलन कुन क्षेत्रबाट कति गर्न सकिन्छ, सो सार्वजनिक गरी सो अनुसार वातावरणीय अध्ययन गरी गराई तोकिएको दरमा वातावरण शुल्क लिई उत्खनन, संकलनको व्यवस्था मिलाउनु पर्नेछ । यसरी वातावरणीय अध्ययन गर्दा उत्खनन तथा संकलन गर्ने कार्य सुरु हुने र बन्द हुने महिना किटान गरी अस्थायी अनुमति प्रदान गर्नुपर्नेछ । पदार्थहरुको मात्रा हेरी गाउँकार्यपालिकाले पुनः अस्थायी अनुमती प्रदान गर्न सक्नेछ ।
- (ग) बालुवा, ढुङ्गा र माटोजन्य पदार्थको संकलन र उत्खनन दुई वा दुई भन्दा बढी स्थानीय तहको क्षेत्र भित्र पर्ने अवस्था भएमा संयुक्त समिति बनाई संकलन र उत्खननको व्यवस्था मिलाउन सकिनेछ ।
- (घ) ढुङ्गा, बालुवाको संकलन र उत्खनन कार्यको लागि सम्बन्धित स्थानीय तहले तोकिएको प्राविधिकबाट वातावरणीय चेक लिष्ट बनाई स्थलगत अध्ययन गरी पदार्थको उपलब्धताको आधारमा उत्खनन, र विक्री वितरण गर्ने गराउने व्यवस्था गर्नु पर्नेछ ।
- (ङ) वातावरणीय अध्ययन गर्ने क्रममा सम्बन्धित स्थानीय तहका प्रतिनिधि, सम्बन्धित प्राविधिक समिति र स्थानीय बासिन्दा समेतको रोहवरमा बालुवा, ढुङ्गा तथा माटोजन्य पदार्थको उत्खनन तथा संकलनका लागि प्रस्तावित स्थानको लम्बाई, चौडाई तथा गहिराई सहितको चौकिल्ला निर्धारण गरी उत्खनन विधि र गुनासो सुन्ने अधिकारीको नाम र सम्पर्क नं. लगायतका जानकारी मुलक सुचना बोर्ड र सो सम्बन्धी सूचना टाँस गर्ने व्यवस्था गर्नुपर्नेछ ।
- (च) उत्खनन पश्चात समेत के कति परिमाण निकालेको रहेछ भनि नापजांच गर्न मिल्ने गरी निशाना लगाई निर्धारित परिमाण भन्दा बढी उत्खनन गर्न नपाउने गरी साँध, किल्ला र निसानाको व्यवस्था गरी उत्खनन कार्यको थालनी गर्नु पर्नेछ ।
- (छ) पदार्थ उत्खनन गर्दा रेखाङ्कन गरिएको क्षेत्र भित्रको सिमाबाट मात्र वातावरणीय अध्ययन प्रतिवेदनमा श्रममूलक प्रविधि वा मेशिनको प्रयोग सम्बन्धमा के व्यवस्था छ, सोही बमोजिम गर्नु पर्ने छ ।
- (ज) सामान्य निर्माणमुखी ढुङ्गा, गिट्टि, बालुवा र माटोजन्य पदार्थको संकलन, उत्खनन गर्ने परिमाण, गहिराई, स्थान, प्रविधि तथा समय समेत सम्झौतामा नै तोकि दिनु पर्नेछ, र सो अनुसारको सूचना उत्खनन गर्ने स्थानमा राख्ने व्यवस्था मिलाउनु पर्नेछ ।

६. **साधारण निर्माणमुखी बालुवा, ढुङ्गा र माटोजन्य पदार्थको उत्खनन, संकलन तथा विक्री वितरणको अस्थायी अनुमतिको लागि निवेदन दिनु पर्ने :**

- (१) निजी हक भोग तथा स्वामित्वको जग्गाबाट ढुंगा, माटो, बालुवा निकाली प्रयोग तथा विक्री वितरण चाहने व्यक्ति वा फर्म कम्पनीले देहाय बमोजिम कागजात वा विवरण उल्लेख गरी गाउँपालिकाको कार्यालयमा निवेदन पेश गर्नु पर्नेछ ।
- (क) आफ्नो हकभोगको जग्गा धनी प्रमाणपूजाको फोटोकपि ।
- (ख) अरुको हकको जग्गा भए सम्बन्धीत जग्गाधनिको मन्जुरी वा सहमति पत्र ।
- (ख) चार किल्ला सधियारको विवरण र सहमती पत्र ,
- (ग) फिल्ड नक्शा, ट्रेस नक्शा, ब्लु प्रिन्ट नक्शा,
- (घ) नागरिकताको प्रमाणित प्रतिलिपि,
- (ङ) आफूले संकलन गर्न लागेको परिमाणको विवरण ,
- (च) जग्गा कम्तीमा ३५ रोपनी व्यक्ति/कम्पनीको नाममा भएको प्रमाण वा सहमती पत्र ।
- (२) उपदफा (१) बमोजिमको निवेदन प्राप्त भएपछि निवेदकलाई साधारण निर्माण जन्य पदार्थको उत्खनन, संकलन तथा विक्री वितरण गर्न अस्थायी इजाजत दिने वा नदिने भन्ने सम्बन्धमा जांचवुझ गरी अनुमति प्रदान गर्न खानी विकास समितिको निर्णयानुसार प्रमुख प्रशासकिय अधिकृतद्वारा ईजाजत प्रमाण-पत्र प्रदान गरिनेछ ।

७. **खानी विकास समितिको गठन :** (१) साधारण निर्माण जन्य सामग्रीहरु ढुंगा, गिट्टि, माटो, बालुवा उत्खनन, संकलन, प्रशोधन एवं विक्री वितरण कार्यको अनुमति प्रदान गर्न गाउँपालिकामा देहाय बमोजिमको खानी विकास समिति गठन गर्ने ।

(क) गाउँपालिकाको अध्यक्षसंयोजक

(ख) गाउँपालिकाको उपाध्यक्ष	सदस्य
(ग) प्रमुख प्रशासकिय अधिकृत	सदस्य
(घ) प्रतिनिधि लाइटाइड राष्ट्रिय निकुञ्ज कार्यालय	सदस्य
(ङ) इलाका प्रहरी कार्यालयका प्रमुख	सदस्य
(च) नापी शाखा वा कार्यालयले तोकेको सभ्येर	सदस्य
(छ) गाउँपालिका वडा अध्यक्षहरु ५ जना	सदस्य
(ज) गाउँ कार्यपालिकाले तोकेको २ जना का.पा. सदस्य	सदस्य
(झ) राजश्व शाखा हेर्ने कर्मचारी	सदस्य
(ञ) प्राविधिक शाखा प्रमुख कालिका गाउँपालिका	सदस्य सचिव
(२) उपदफा (१) वमोजिम गठित खानी विकास समिति समक्ष प्राप्त भएको निवेदन उपर समितिले आवश्यकतानुसार गाउँ उद्योग विकास शाखाको प्रतिनिधि, सम्बन्धीत जग्गाको सधियार र निवेदक समेतलाई समावेश गरी आवश्यक जाँचबुझ गरी स्थलगत निरिक्षण गर्नु पर्नेछ ।	
(३) उपदफा (२) वमोजिम स्थलगत अध्ययन निरिक्षण गर्दा उत्खनन एवं संकलन गर्न प्रस्तावित स्थलबाट रोडा, ढुंगा, माटो, बालुवा निकाल्दा सधियारहरुलाई हानी नोक्सानी पर्ने नपर्ने, सार्वजनिक जग्गा, वन जंगल, पानी मुहान, सडक, पाटी पौवा, मन्दिर, भवन, आदी तथा अन्य सार्वजनिक वा व्यक्तिगत संरचनामा तल्काल, अल्पकाल र दीर्घकाल असर पर्ने हो होइन यकीन गर्ने तथा संकलन गर्न सकिने वस्तुको परिणाम समेत यकिन गर्नु पर्नेछ ।	
(४) उपदफा (२),(३) वमोजिम निवेदकको माग वमोजिम साधारण निर्माण जन्य पदार्थहरु ढुंगा,गिट्टी,माटो बालुवा उत्खनन संकलन एवं बिक्रीवितरण गर्न मनासिव देखेमा सोही कुराको सिफारिस गाउँ कार्यपालिकालाई गर्नेछ ।	
८. अस्थायी अनुमति प्रदान गर्ने : (१) दफा (७) वमोजिम खानी विकास समितिले सिफारिस गरे पश्चात गाउँ कार्यपालिकाले सो निर्माणजन्य सामाग्री उत्खनन एवं संकलन गर्न दिन उपयुक्त हुने ठहर गरेमा सो सिफारिसका आधारमा समयावधी, उत्खनन पद्धति, क्षेत्रफल, निर्माणजन्य सामाग्रीको नाम समेतका विवरणहरु एवं शर्तहरु उल्लेख गरी तोकिए वमोजिमको दस्तुर लिई नियमानुसार अस्थायी अनुमति प्रदान गर्न सक्नेछ ।	
(२) उपदफा (१) वमोजिम अस्थायी अनुमति प्रदान गर्नु भन्दा पुर्व सम्बन्धीत निकायबाट सहमति लिनु पर्ने देखिएमा सहमतिको लागी लेखि पठाउनु पर्नेछ ।	
(३) कुनै व्यक्तिले आफ्नो तथा आफ्नो हकभोगको जग्गाबाट रोडा, ढुंगा, माटो बालुवा भिक्न, निकाल्न अन्य कुनै व्यक्तिलाई अख्तियारी दिएमा दफा ६ र ७ वमोजिमका सबै प्रकृया अवलम्बन गर्नु पर्ने छ ।	
९. उत्खनन, संकलन र बिक्री वितरण कार्य गर्दा पालना गर्नु पर्ने शर्तहरु : उत्खनन, संकलन र बिक्री वितरण कार्यको लागी अस्थायी अनुमति पाउने व्यक्तिले पालना गर्नु पर्ने शर्तहरु देहाय वमोजिम हुनेछ ।	
(क) उत्खनन, संकलन स्थल बस्ति, वन, खानेपानीको मुहान र मुलसडकबाट कम्तिमा ५० मिटरको दुरिमा हुनुपर्नेछ र नजिकको समथर जमिनको सतहबाट ५ मी भन्दा बढीको खाल्डो खन्न पाईने छैन ।	
(ख) साधारण निर्माणमुखी सामाग्री संकलन गरी सोको बिक्री पछि बनेको खाडललाई माटोले पुनःभरण गर्ने लगाएत जोखिम कम गर्ने अन्य उपयुक्त उपाय अवलम्बन गर्नु पर्नेछ ।	
(ग) दफा ६ वमोजिमको अनुमति प्रदान गर्दा लिने धरौटीको सम्बन्धमा खानी विकास समितिले परिणामका अधारमा निर्धारण गर्न सक्नेछ । सो तोकिए वमोजिमको धरौटी वापतको रकम कालिका गा.पा.को धरौटी खातामा जम्मा गर्नुपर्ने र उक्त धरौटी अस्थायी अनुमति अवधि समाप्त भै व्यवसाय बन्द भएको मितिले जोखिमको अवस्था अनुसार कम्तिमा ६ महिना पछि मात्र फिर्ता गर्नु पर्नेछ । तर तोकिएको शर्त अनुसार कार्य उलंघन गरेको ठहरेमा नियमानुसार जरिवाना रकम सोही धरौटी बाट कट्टा गर्न सकिनेछ ।	
(घ) सार्वजनिक जग्गाको सिमानाबाट कम्तिमा ५ मी दुरी सम्म मात्र उत्खनन गर्न पाईनेछ ।	
(ङ) ढुंगा, बालुवा र माटो लगायत साधारण निर्माणमुखी सामाग्रीको बजार मूल्य नियमित गर्न उत्खनन स्थल, बजार दुरी र उत्खनन संकलन लागत एवं अन्य अनुमति प्राप्त व्यक्ति वा फर्मको प्रचलित बजार दर समेतलाई ध्यान राखि गाउँपालिकाले अधिकतम बिक्री दररेट तोक्न सक्नेछ । यसरी तोकिएको दर रेटलाई सम्बन्धीत	

- अनुमति प्राप्त व्यक्ति वा फर्मले अवलम्बन गर्नु पर्नेछ ।
- (च) दफा ६ बमोजिम अनुमति प्राप्त फर्म वा व्यक्तिले सो निर्माण जन्य सामाग्री उत्खनन एवं संकलन गर्दा कालिका गाउँपालिकाले तोके बमोजिम विक्री शुल्क कालिका गाउँपालिकालाई बुझाउनु पर्नेछ । तर संकलित सामाग्री अन्य जिल्लामा निकासी गर्दा गा.पा.को समन्वयमा थप शुल्क निर्धारण गर्न सकिनेछ ।
- (छ) साधारण निर्माणमुखी सामाग्री विक्री वितरण गर्दा अस्थायी अनुमति प्राप्त व्यक्तिले पहिलो प्राथमिकता कालिका गाउँपालिकावासीलाई दिनुपर्नेछ ।
- (ज) उत्खनन पश्चात अस्थायी अनुमति प्राप्त फर्म वा व्यक्तिले उत्खनन एवं संकलन पश्चात छनौट गरी छाडिएको काम नलाग्ने वस्तु बलौटा, पांगो वा चोकर वा अन्य वाई प्रडक्टको उचित व्यवस्थापन गर्नु पर्नेछ । साथै सो वाट निस्कीएको फोहर पानिलाई आवश्यक ट्रिटमेन्ट प्लान्ट मार्फत सफा गरे पश्चात मात्र स्थानिय नदी, खोलामा खसाल्ने व्यवस्था गर्नु पर्नेछ ।
- (झ) सडक विभाग र सम्बन्धित निकायले तोकेको सडक सीमा र मापदण्ड भित्रको क्षेत्रमा ढुंगा, बालुवा र माटो उत्खनन र संकलन गर्न वा सञ्चय गर्न पाइने छैन ।
- (ञ) उत्खनन तथा संकलन स्थलबाट मानव स्वास्थ्यमा प्रतिकूल प्रभाव पर्ने गरी कुनै पनि कार्य गर्न गराउन पाइने छैन ।
- (ट) संकलन र उत्खनन गरिएको सामान्य निर्माणमुखी ढुङ्गा, बालुवा, तथा माटो जस्ता पदार्थ स्थानीय तहबाट ईजाजत पत्रमा उल्लिखित परिमाण भन्दा बढ्ने गरी संचय गर्न पाइने छैन ।
- (ठ) उत्खनन एवं संकलन अनुमती माग गर्ने कम्पनी वा फर्मले व्यवसाय सञ्चालनका क्रममा वातावरणमा परेको वा पर्न सक्ने प्रतिकूल वातावरणीय असरको निराकरण गर्ने जिम्मेवारी सम्बन्धित व्यक्ति, कम्पनी वा फर्मको हुनेछ ।
- (ड) खानी विकास समितिको स्वीकृति पश्चात खानी संचालन गर्न रु १०,०००/- (दस हजार) प्रति रोपनिका दरले हुन आउने रकम धरौटी वापत जम्मा गर्नुपर्नेछ । उत्खनन पश्चात उक्त स्थल उपयुक्त अवस्थामा नल्याएमा कम्तीमा ६ महिना पछि उक्त जमिन सम्याउन लाग्ने खर्च र जरिवाना सहितको रकम कट्टा गरी फिर्ता गरिनेछ ।
- (ढ) खानि संचालकले सम्बन्धित वडा कार्यलय सँग निरन्तर समन्वयमा रही नियमित अनुगमन गराउनुपर्नेछ । तोकिएको मापदण्ड विपरित उत्खनन तथा संकलन कार्यगरेको वडा कार्यालयलाई लागेमा आवश्यक कारवाहीको लागि खानी विकास समिति समक्ष सिफारिस गर्नुपर्नेछ ।

१०. उत्खनन परिमाण नियन्त्रण विधि :

उत्खनन गर्न निर्धारण गरिएको स्थलमा स्वीकृत परिमाण भन्दा बढी उत्खनन हुन नदिन देहाय बमोजिमका उपायहरू अवलम्बन गर्नु पर्नेछ ।

- (क) संकलन तथा उत्खनन आदेश दिनु पूर्व प्राविधिकबाट गरिएको नाप जाँच तथा रेखाकनका आधारमा उत्खनन लाईन दिने ।
- (ख) यस बमोजिम उत्खनन भै निकासी भएको स्थलमा सम्बन्धित स्थानीय तहले नियमित अनुगमन गर्नु पर्नेछ ।
- (ग) दैनिक उत्खनन गरिएको खानीजन्य पदार्थको समेत तोकिए बमोजिम ढाँचामा दैनिक उत्खनन अभिलेख राख्नुपर्नेछ ।
- (घ) दैनिक विक्री निकासी तेरिज तयार गरी सम्बन्धित स्थानीय तहमा पठाउने र स्थानीय तहले सो को अभिलेख राख्नुपर्ने छ ।
- (ङ) रोडा ढुंगा , बालुवा र माटो संकलन र उत्खनन प्रशोधन कार्य गर्दा उत्खननकर्ता स्वयंले शुल्क संकलन गरी विक्री शुल्क वापत तोकिएको हिस्सा संकलनको महिना समाप्त भएको मितिले ७ दिन भित्र कालिका गा.पा.लाई उपलब्ध गराउनुपर्नेछ । वा IEE प्रतिवेदनमा उल्लेख भएको परिमाण बमोजिमको विक्री शुल्कको रकम एकमुष्ट तोकि किस्तावन्दीमा तोकिएको अवधिभित्र चुक्ता गर्ने गरी कर तथा शुल्क निर्धारण गर्न सकिनेछ ।
- (च) खानी विकास समितिको सिफारिसमा कार्यापालिकाबाट निर्णयानुसारहुने गरी प्रमुख प्रशासकीय अधिकृतले अस्थायी अनुमती दिनुपर्नेछ । साथै आवश्यकता र औचित्यताको आधारमा अस्थायी अनुमतीको अवधि थप गर्न सकिनेछ ।

परिच्छेद-३

ओसारपसार विधि

११. ढुंगा, गिट्टी, बालुवा र माटो जस्ता सामान्य निर्माणजन्य पदार्थको ओसार पसार गर्ने विधि :

साधारण निर्माण जन्य पदार्थ ओसार पसार विधि देहाय बमोजिम हुनेछ ।

- (क) सामान्य निर्माणमुखी पदार्थ ढुवानी गर्ने साधनले संकलन वा उत्खनन स्थलबाटै ढुवानी साधनलाई छोपी प्रदुषण नहुने व्यवस्था मिलाउनु पर्नेछ । यस्ता ढुवानी साधनको गति ४० कि.मी. प्रति घण्टा भन्दा बढी हुन नपाउने र पानी चुहाउन समेत नपाउने व्यवस्था मिलाउनु पर्नेछ ।
- (ख) सामान्य निर्माणमुखी पदार्थ उत्खनन भएको स्थानबाट ओसार पसार गर्ने समय दिनमा मात्र तोकि दिनुपर्नेछ ।
- (ग) वाटोमा धुलो तथा ध्वनी प्रदुषण हुन नदिन ढुवानी गर्दा मानव वस्तीको मार्गमा धुलो उड्न नदिन नियमित पानी छर्कने प्रबन्ध उत्खननकर्ता र ढुवानीकर्ताले मिलाउनु पर्नेछ ।
- (घ) ढुवानी गर्ने सवारीले ढुवानी अवधी भर प्रेसर हर्न प्रयोग गर्न निषेध गर्ने र सो को प्रभावकारी कार्यान्वयनको निमित्त नेपाल प्रहरी र गाउँपालिका प्रहरीलाई आवश्यकता बमोजिम परिचालन गर्ने गराउने व्यवस्था गर्ने ।
- (ङ) निर्माण सामाग्री लोड गरी ओसार पसार गर्ने क्रममा लोड सवारी साधन गन्तव्यमा नपुग्नुजेल सडकमा पार्किङ गर्न निषेध गरिनेछ । ढुवानी गरिएको पदार्थ कुनै पनि कारणले सडक किनारामा अनलोड गर्न पाउने छैन ।
- (च) निर्माण सामाग्रीको ओसार पसार गर्न निर्धारण गरिए बमोजिम परिपालना भए नभए सम्बन्धमा कार्यविधिको दफा १० बमोजिम गठित अनुगमन समिति मार्फत प्रभावकारी अनुगमनको प्रबन्ध गर्नेछ ।

परिच्छेद-४

अनुगमन

१२. अनुगमन सम्बन्धी व्यवस्था : (१) साधारण निर्माण जन्यसामाग्री उत्खनन तथा प्रशोधनको लागि क्षेत्र, सिमांकन, परिमाण आदिको पूर्वनिर्धारण गर्न र वातावरणीय अध्ययन गरी सो को शर्तहरूको परिपालना, अनियमित संकलन र उत्खनन परिमाणको नियन्त्रण, ढुवानी व्यवस्था, राजश्व चुहावट तथा चोरी नियन्त्रण, हाल संचालनमा रहेका क्रशर उद्योग लगायतका कार्यहरूको अनुगमन गर्न गाउँपालिका उपाध्यक्षको संयोजकत्वमा गठित देहाय बमोजिम अनुगमन समिति रहने छ ।

- (क) गाउँपालिका उपाध्यक्ष संयोजक
- (ख) प्रमुख प्रशासकिय अधिकृत कार्यालय सदस्य
- (ग) प्रतिनिधि लाइटाइड राष्ट्रिय निकुञ्ज कार्यालय सदस्य
- (घ) नापी शाखा वा कार्यालयको प्रतिनिधी सदस्य
- (ङ) सम्बन्धित वडाको वडाध्यक्ष सदस्य
- (च) गाउँ कार्यपालिकाले तोकेको २ जना सदस्य
- (छ) गाउँपालिकाको उद्योग विकास शाखा प्रमुख सदस्य
- (ज) गाउँपालिकाको राजश्व शाखा प्रमुख सदस्य-सचिव
- (२) रोडा ढुङ्गा, बालुवा माटोको उत्खनन कार्य प्रारम्भ भै सकेपछि यस कार्यविधि बमोजिम भए नभएको नियमित अनुगमन गर्न सम्बन्धित उपदफा (१) बमोजिम गठित समितिले अनुगमन कार्यदल निर्माण गरी नियमित अनुगमन गर्न गराउन सक्नेछ ।
- (३) संकलन, उत्खनन तथा ओसार पसारका शर्तहरूको परिपालना, उत्खनन परिमाणको नियन्त्रण, राजश्व चुहावट तथा चोरी नियन्त्रण जस्ता कार्य सम्पन्न गर्न जुनसुकै बेला अनुगमन समितिले आवश्यक जनशक्ति परिचालन गर्नसक्नेछ ।
- (४) अनुगमन कार्यका लागि परिचालित हुने अनुगमन समितिलाई अन्य सरकारी निकायले आवश्यकतानुसार सहयोग गर्नुपर्ने छ ।
- (५) उल्लेखित अनुगमन व्यवस्था अनुसार उत्खनन तथा ओसारपसारका लागि नियमानुसार भए नभएको विषयमा अनुगमन गरी अनुगमन समितिले आवश्यक कारवाहीका लागि गाउँपालिका कार्यपालिकालाई प्रतिवेदन दिनुपर्ने छ ।
- (६) अनुगमनका क्रममा शर्त उल्लघन गरेको वा राजश्व छली गरी उत्खनन तथा ओसार पसार गरेको, वा अनुमति नलिई उल्लेखित कार्य गरेको पाइएमा त्यस्ता संकलनकर्ता, उत्खननकर्ता र ढुवानीकर्तालाई स्थानीय तहले निर्धारण

गरे बमोजिमको जरिवाना गरिने छ ।

परिच्छेद-५

साधारण निर्माणजन्य सामग्री उत्पादन व्यवसाय संचालन अनुमति सम्बन्धमा

१३. गाउँपालिका भित्र संघीय, प्रदेशिक वा स्थानीय तहबाट संचालन हुने विभिन्न किसिमका विकास निर्माण कार्य साथसाथै निजी तथा सार्वजनिक घर निर्माणको लागि निर्माणजन्य सामग्री पेवल, रोडा, चिप्स र बालुवा समेत अत्यावश्यक वस्तु भित्र पर्ने हुँदा उक्त सामग्री उत्खनन, संकलन र प्रशोधन समेत गर्न माथि उल्लेखित खानी विकास समितिले आयोजना अवधिभर रहने गरि साधारण निर्माणजन्य सामग्री उत्पादन व्यवसाय/व्यवसाय संचालन गर्न अनुमति प्रदान गर्न तल उल्लेखित मापदण्ड पालना गर्नु पर्नेछ ।

मापदण्डहरु:

१. साधारण निर्माणमुखि पेवल, रोडा, चिप्स र बालुवाको उत्खनन, संकलन तथा विक्री वितरणको अस्थायी अनुमतिको लागी निवेदन दिनु पर्ने : (१) खोला/नदिसंग जोडिएको निजी हक भोग तथा स्वामित्वको जग्गाबाट पेवल, रोडा, चिप्स र बालुवा निकाली प्रयोग तथा विक्री वितरण चाहने व्यक्तिले देहाय बमोजिम कागजात वा विवरण उल्लेख गरी गाउँपालिकाको कार्यालयमा निवेदन पेश गर्नु पर्नेछ ।

(क) समग्र उद्योग संचालनको लागि उत्खनन, संकलन र प्रशोधनको कार्य गर्न बाहेक थप कम्तिमा २० रोपनी जग्गा भएको प्रमाण वा अरुको हकको जग्गा भए सम्बन्धीत जग्गाधनिको नागरिकता र जग्गाधनी प्रमाणपुर्जाको प्रतिलिपि सहित भोगचनलको लागि प्रयोगमा लिएको मन्जुरीनामा वा सम्झौता पत्र ।

(ख) चार किल्ला सधियारको विवरण र सहमती पत्र,

(ग) फिल्ड नक्शा, ट्रेस नक्शा, ब्लु प्रिन्ट नक्शा,

(घ) नागरिकताको प्रमाणित प्रतिलिपि,

(ङ) आफूले संकलन गर्न लागेको परिमाणको विवरण ,

(च) उद्योगदर्ता सम्बन्धि सम्पूर्ण कागजातहरु, नविकरण र पछिल्लो आ.व.को करचुक्ताको प्रमाणपत्रका प्रतिलिपि ।

(छ) सम्बन्धित वडाको सिफारिसपत्र ।

(ज) आयोजना संचालन अनुमति पत्रको प्रतिलिपि (आयोजनाको हकमा) ।

२. **उत्खनन, संकलन र प्रशोधन कार्य गर्दा पालना गर्नु पर्ने** : उत्खनन, संकलन र प्रशोधन कार्यको लागी अस्थायी अनुमति पाउने व्यक्ति/संस्थाले पालना गर्नु पर्ने शर्तहरु देहाय बमोजिम हुने छ ।

(क) उत्खनन, संकलन प्रशोधन उद्योग बस्ति, वन, खानेपानीको मुहान, मुलसडक, पुल, विद्यालय र सार्वजनिक संरचनाबाट कम्तिमा २० मिटरको दुरिमा हुनुपर्नेछ र नजिकको नदि/खोलाको सतहबाट २ मी भन्दा बढीको खाल्डो खन्न पाईने छैन ।

(ख) साधारण निर्माणमुखी सामग्री संकलन गरी सोको विक्री पछि जोखिम कम गर्ने अन्य उपयुक्त उपाय अवलम्बन गर्नु पर्नेछ ।

(ग) उद्योग संचालन गर्न अनुमति प्राप्त भएपछि धरौटी वापत रु ५,००,०००/- (अक्षररूपी रु पाँच लाख) कालिका गा.पा.को धरौटी खातामा जम्मा गर्नुपर्ने र उक्त धरौटी अस्थायी अनुमति अवधि समाप्त वा व्यवसाय बन्द भएको मितिले जोखिमको अवस्था अनुसार कम्तिमा ६ महिना पछि मात्र फिर्ता गर्नु पर्नेछ । तर तोकिएको शर्त अनुसार कार्य उलंघन गरेको ठहरेमा नियमानुसार जरिवाना रकम सोही धरौटीबाट कट्टा गरी व्यावसाय बन्द गर्न सकिनेछ ।

(घ) सार्वजनिक जग्गाको सिमानाबाट कम्तिमा ५ मी दुरी सम्म मात्र प्रशोधन उद्योग राख्न पाईनेछ । उत्खनन, संकलन र प्रशोधन कार्य पेश भएको जग्गाको साध सिमासंग जोडिएको नदी/खोलाबाट गाउँपालिकाले तोकेको समयसिमाभित्र रही उत्खनन, संकलन र प्रशोधन गर्न पाउनेछ ।

(ङ) पेवल, रोडा, चिप्स र बालुवाका लगायत साधारण निर्माणमुखी सामग्रीको बजार मूल्य “भुकम्प पिडित परिवार तथा गाउँपालिका भित्रका योजनालाई ढुंगा गिट्टी, माटो बालुवा उपलब्ध गराउने मापदण्ड, २०७४” को दफा ३(ख) नियमित गर्न उत्खनन स्थल, बजार दुरी र उत्खनन संकलन लागत एवं अन्य अनुमति प्राप्त व्यक्ति वा फर्मको प्रचलित बजार दर समेतलाई ध्यान राखि गाउँकार्यपालिकाले अधिकतम बिक्री दररेट तोक्न सक्नेछ ।

- यसरी तोकिएको दर रेटलाई सम्बन्धीत अनुमति प्राप्त व्यक्ति वा फर्मले अवलम्बन गर्नु पर्नेछ ।
- (च) दफा १३ (१) बमोजिम अनुमति प्राप्त उद्योगले सो निर्माण जन्य सामग्री, उत्खनन एवं संकलन गर्दा कालिका गाउँपालिकाले तोके बमोजिम विक्री शुल्क पालिकालाई बुझाउनु पर्नेछ ।
- (छ) साधारण निर्माणमुखी सामग्री विक्री वितरण गर्दा अस्थायी अनुमति प्राप्त व्यक्तिले पहिलो प्राथमिकता कालिका गाउँपालिकावासीलाई दिनुपर्नेछ ।
- (ज) उत्खनन पश्चात अस्थायी अनुमति प्राप्त फर्म वा व्यक्तिले उत्खनन एवं संकलन पश्चात छनौट गरी छाडिएको काम नलाग्ने वस्तु बलौटा, पांगो वा चोकर वा अन्य वाई प्रडक्टको उचित व्यवस्थापन गर्नु पर्नेछ । साथै सो वाट निस्कीएको फोहर पानिलाई आवश्यक ट्रिटमेन्ट प्लान्ट मार्फत सफा गरे पश्चात मात्र स्थानिय नदी, खोलामा खसाल्ने व्यवस्था गर्नु पर्नेछ ।
- (झ) सडक विभाग र सम्बन्धित निकायले तोकेको सडक सीमा र मापदण्ड भित्रको क्षेत्रमा ढुंगा, बालुवा र माटो उत्खनन र संकलन गर्न वा सञ्चय गर्न पाइने छैन ।
- (ञ) उत्खनन तथा संकलन स्थलबाट मानव स्वास्थ्यमा प्रतिकूल प्रभाव पर्ने गरी कुनै पनि कार्य गर्न गराउन पाइने छैन ।
- (ट) संकलन र उत्खनन गरिएको सामान्य निर्माणमुखी ढुङ्गा, बालुवा, तथा माटो जस्ता पदार्थ स्थानीय तहबाट ईजाजत पत्रमा उल्लिखित परिमाण भन्दा बढ्ने गरी संचय गर्न पाइने छैन ।
- (ठ) उत्खनन एवं संकलन अनुमती माग गर्ने कम्पनी वा फर्मले व्यवसाय सञ्चालनका क्रममा वातावरणमा परेको वा पर्न सक्ने प्रतिकूल वातावरणीय असरको निराकरण गर्ने जिम्मेवारी सम्बन्धित व्यक्ति, कम्पनी वा फर्मको हुनेछ ।
- (ड) प्रशोधन गर्दा उत्पन्न भएका फोहोर जन्य पदार्थ (By Products) लाई नियमनुसार प्रशोधन र सुद्विकरण गरि मात्र खोला वा नदिमा मिसाउन पाउनेछ ।
- (ढ) यो कार्यविधि प्रदेश वा संघको कानूनसंग बाझिएमा सोहि अनुसार हुनेछ ।

परिच्छेद-६

बालुवा प्रशोधन उद्योग (फिरफिरे) संचालन अनुमति सम्बन्धमा

१४. गाउँपालिका भित्र संघीय, प्रदेशिक वा स्थानीय तहबाट संचालन हुने विभिन्न किसिमका विकास निर्माण कार्य साथसाथै निजी घर निर्माणको लागि निर्माणजन्य सामग्री बालुवा अत्यावश्यक वस्तु भित्र पर्ने हुँदा उक्त सामग्री प्रशोधन गर्न माथि उल्लेखित खानी विकास समितिले आयोजना अवधिभर रहने गरि बालुवा प्रशोधन उद्योग संचालन गर्न अनुमति प्रदान गर्न तल उल्लेखित मापदण्ड पालना गर्नु पर्नेछ ।

मापदण्डहरू:

१. साधारण निर्माणमुखि बालुवाको प्रशोधन तथा विक्री वितरणको अस्थायी अनुमतिको लागी निवेदन दिनु पर्ने : (१) निजी हक भोग तथा स्वामित्वको जग्गाबाट बालुवा निकाली प्रयोग तथा विक्री वितरण चाहने व्यक्तिले देहाय बमोजिम कागजात वा विवरण उल्लेख गरी गाउँपालिकाको कार्यालयमा निवेदन पेश गर्नु पर्ने छ ।
- (क) समग्र उद्योग संचालनको लागि उत्खनन, संकलन र प्रशोधनको कार्य गर्न थप कम्तिमा १० रोपनी जग्गा भएको प्रमाण वा अरुको हकको जग्गा भए सम्बन्धीत जग्गाधनिको नागरिकता र जग्गाधनी प्रमाणपुर्जाको प्रतिलिपि सहित भोगचनलको लागि प्रयोगमा लिएको मन्जुरीनामा वा सम्झौता पत्र ।
- (ख) चार किल्ला सधियारको विवरण र सहमती पत्र,
- (ग) फिल्ड नक्शा, ट्रेस नक्शा, ब्लु प्रिन्ट नक्शा,
- (घ) नागरिकताको प्रमाणित प्रतिलिपि,
- (ङ) आफूले संकलन गर्न लागेको परिमाणको विवरण ,
- (च) उद्योग दर्ता सम्बन्धि सम्पूर्ण कागजातहरू, नविकरण र पछिल्लो आ.व.को करचुक्ताको प्रमाणपत्रका प्रतिलिपि ।
- (छ) सम्बन्धित वडाको सिफारिसपत्र ।
- (ज) आयोजना संचालन अनुमति पत्रको प्रतिलिपि (आयोजनाको हकमा) ।
२. **उत्खनन, संकलन र प्रशोधन कार्य गर्दा पालना गर्नु पर्ने** : संकलन र प्रशोधन कार्यको लागी अस्थायी अनुमति पाउने

व्यक्ति/संस्थाले पालना गर्नु पर्ने शर्तहरू देहाय वमोजिम हुनेछ ।

- (क) संकलन प्रशोधन उद्योग बस्ति, वन, खानेपानीको मुहान, मुलसडक, नदि, खोला पुल, विद्यालय र सार्वजनिक संरचनाबाट कम्तिमा ५० मिटरको दुरिमा हुनुपर्नेछ ।
- (ख) साधारण निर्माणमुखी सामाग्री संकलन गरी सोको विक्री पछि जोखिम कम गर्ने अन्य उपयुक्त उपाय अवलम्बन गर्नु पर्ने छ ।
- (ग) उद्योग संचालन गर्न अनुमति प्राप्त भएपछि धरौटी वापत रु २,००,०००।- (अक्षेरुपी रु दुई लाख) कालिका गा.पा.को खातामा जम्मा गर्नुपर्ने र उक्त धरौटी अस्थायी अनुमति अवधि समाप्त वा व्यवसाय बन्द भएको मितिले जोखिमको अवस्था अनुसार कम्तिमा ६ महिना पछि मात्र फिर्ता गर्नु पर्नेछ । तर तोकिएको शर्त अनुसार कार्य गाउँपालिकी उलंघन गरेको ठहरेमा नियमानुसार जरिवाना रकम सोही धरौटी वाट कट्टा गरी व्यावसाय बन्द गर्न सकिने छ ।
- (घ) सार्वजनिक जग्गाको सिमानाबाट कम्तिमा ५ मी दुरी सम्म मात्र प्रशोधन उद्योग राख्न पाईनेछ ।
- (ङ) बालुवा तथा साधारण निर्माणमुखी सामाग्रीको बजार मूल्य “भुकम्प पिडित परिवार तथा गाउँपालिकाभित्रका योजनालाई ढुंगा गिट्टी, माटो बालुवा उपलब्ध गराउने मापदण्ड, २०७४” को दफा ३(ख) वमोजिम हुनेछ । प्रचलित बजार दर समेतलाई ध्यान राखि गाउँपालिका कार्यपालिकाले अधिकतम विक्री दररेट तोक्न सक्नेछ । यसरी तोकिएको दर रेटलाई सम्बन्धीत अनुमति प्राप्त उद्योगले अवलम्बन गर्नु पर्नेछ ।
- (च) दफा १४ (१) वमोजिम अनुमति प्राप्त उद्योगले सो निर्माण जन्य सामाग्री उत्खनन एवं संकलन गर्दा कालिका गाउँपालिकाले तोके वमोजिम विक्री शुल्क कालिका गाउँपालिकालाई बुझाउनु पर्नेछ ।
- (छ) साधारण निर्माणमुखी सामाग्री विक्री वितरण गर्दा अस्थायी अनुमति प्राप्त व्यक्तिले पहिलो प्राथमिकता कालिका गाउँपालिकावासीलाई दिनु पर्नेछ ।
- (ज) उत्खनन पश्चात अस्थायी अनुमति प्राप्त उद्योगले संकलन तथा प्रशोधन पश्चात छनौट गरी छाडिएको काम नलाग्ने वस्तु बलौटा, पांगो वा चोकर वा अन्य वाई प्रडक्टको उचित व्यवस्थापन गर्नु पर्नेछ । साथै सो वाट निस्कीएको फोहर पानिलाई आवश्यक ट्रिटमेन्ट प्लान्ट मार्फत सफा गरे पश्चात मात्र स्थानिय नदी,खोलामा खसाल्ने व्यवस्था गर्नु पर्नेछ ।
- (झ) सडक विभाग र सम्बन्धित निकायले तोकेको सडक सीमा र मापदण्ड भित्रको क्षेत्रमा संकलन, सञ्चय वा प्रशोधन गर्न पाइने छैन ।
- (ञ) संकलन तथा प्रशोधन स्थलबाट मानव स्वास्थ्यमा प्रतिकूल प्रभाव पर्ने गरी कुनै पनि कार्य गर्न गराउन पाइने छैन ।
- (ट) संकलन तथा प्रशोधन गरिएको सामान्य निर्माणमुखी बालुवा जस्ता पदार्थ स्थानीय तहबाट ईजाजत प्रत्रमा उल्लिखित परिमाण भन्दा बढ्ने गरी संचय गर्न पाइने छैन ।
- (ठ) संकलन एवं प्रसोधा अनुमती माग गर्ने कम्पनी वा फर्मले व्यवसाय सञ्चालनका क्रममा वातावरणमा परेको वा पर्नसक्ने प्रतिकूल वातावरणीय असरको निराकरण गर्ने जिम्मेवार सम्बन्धित व्यक्ति, कम्पनी वा फर्मको हुनेछ ।
- (ड) यो कार्यविधि प्रदेश वा संघको कानूनसंग वाभिएमा सोहि अनुसार हुनेछ ।

परिच्छेद-७

विविध

१५. **अनाधिकृत रुपमा उत्खनन तथा संकलन गर्न नपाईने :** अनाधिकृत रुपमा नदी नाला खोल्सा खोल्सीवाट रोडा ढुंगा, बालुवा एवं माटो उत्खनन ,संकलन गर्न पाइने छैन । कसैले अनाधिकृत रुपवाट उल्लेखित निर्माण जन्य सामाग्री उत्खनन एवं संकलन गरेमा कालिका गाउँपालिकाले सो सामाग्री जफत वा नियमानुसार जरिवाना गर्न सक्नेछ ।
१६. **अनुमति पत्र रद्द हुने व्यवस्था :** (१) अस्थाई अनुमति देहायको अवस्थामा रद्द वा खारेज हुनेछ
 - (क) अनुमति पत्र प्राप्त व्यक्तिले अनुमति पत्र परित्याग गर्न निवेदन दिएमा ।
 - (ख) सार्वजनिक हित वा राष्ट्रिय सुरक्षा वा वातावरणमा प्रतिकूल असर पर्न सक्ने कार्य गरेमा ।
 - (ग) नियमानुसार तोकिएको रोयल्टी, शुल्क , दस्तुर आदी समयमा नबुझाएमा ।
 - (घ) यस कार्यविधि वमोजिम तोकिएको शर्तहरू पालना नगरेमा ।

- (ड) तोकिए वमोजिमको पेश गर्नु पर्ने विवरण, प्रतिवेदन, सुचना आदी पेश नगरेमा ।
(च) कसैको उजुरी परी छानविन गर्दा अनुमति प्राप्त व्यक्तिले अनियमित एवं कानुन विपरित कार्य गरेको ठहरेमा तत्काल उत्खनन एवं विक्री वितरण कार्य तत्काल बन्द गर्न आदेश अस्थाई अनुमति खारेज वा रद्द गर्न सक्नेछ ।
(२) उपदफा १ वमोजिम अस्थाई अनुमति खारेज गर्दा सम्बन्धीत व्यक्तिलाई सफाई पेश गर्ने मौकावाट वञ्चित गरिने छैन ।

१७. **आवश्यक निर्णय गर्न सक्ने** : यस कार्यविधिमा जुनसुकै कुरा लेखिएको भएता पनि आम रूपमा साधारण निर्माण जन्यसामाग्रीहरु रोडा ढुंगा, गिट्टि, माटो तथा बालुवाको अभाव भै सर्वसाधारणलाई असुविधा पुग्न गएमा वा अन्य प्रयोजनको लागी सार्वजनिक स्थललाई उपयोग योग्य बनाउन आवश्यकता परेमा तोकिए वमोजिमको प्रक्रिया पुरा गरी गराई कालिका गाउँपालिकाले आवश्यक निर्णय गरी त्यस्तो सामाग्री उत्खनन गर्न वा संकलन गर्ने गराउने व्यवस्था गर्न सक्नेछ ।
१८. **थपघट वा हेरफेर गर्न सक्ने**: यो कार्यविधिको कार्यान्वयनलाई थप व्यवस्थित र प्रभावकारी बनाउन गाउँपालिकाले आवश्यकतानुसार थपघट, हेरफेर र संशोधन गर्न सक्नेछन् ।
१९. **बाधा अड्काउ फुकाउने अधिकार** : यस कार्यविधिको कार्यान्वयन गर्दा कुनै बाधा अड्काउ उत्पन्न भएमा वा संघ वा प्रदेश कानुन जारी हुदाको वखत द्विविधा उत्पन्न भएमा कालिका गाउँकार्यपालिकाले स्थानिय राजपत्रमा सुचना प्रकाशन गरी त्यस्तो बाधा अड्काउ फुकाउन सक्ने छ ।
२०. **बचाउ** : यो कार्यविधि लागु हुनु अघि प्रचलित औद्योगिक व्यवसाय तथा खानी तथा खनिज सम्बन्धीत कानुन वमोजिम अनुमति प्राप्त गरेको व्यक्ति वा फर्महरुलाई यस कार्यविधिले बाधा पुग्याएको मानिने छैन । साथै गाउँपालिकाक्षेत्रका भुकम्प पिडित नागरिक तथा गाउँपालिका भित्रका विकास निर्माणका आयोजनाहरुको सञ्चालनका लागि यस ढुंगा, गिट्टी, बालुवा वा ग्राभेलको प्रयोग सम्बन्धमा यस अघि गरिएका सम्पूर्ण निर्णय तथा कार्यहरु यसै कार्यविधी अनुसार भएको मानिनेछ ।

प्रमाणीकरण मिति : २०७५/०४/०३

आज्ञाले,
मोहन कुमार श्रेष्ठ
प्रमुख प्रशासकीय अधिकृत